

മുസ്ലിംകൾ സ്വയം വിമർശനത്തിന് തയാറാകുമോ?

അബ്ദുല്ല മണിമ എഴുതിയ ഒരു 'തീവ്രവാദി'യുടെ അശുഭ ചിന്തകൾ (ലക്കം 27,28) വായിച്ചു. ലോകത്തെല്ലായിടത്തും മുസ്ലിംകൾ പീഡിപ്പിക്കപ്പെടുകയാണ് എന്നാണ് ലേഖകൻ വിവരിച്ചിരുന്നത്. എന്നാൽ ലോകമെങ്ങുമുള്ള മാധ്യമങ്ങൾ മുസ്ലിംകളെയാണ് അക്രമികളായി കാണുന്നത്. ഇന്ത്യയിൽ ചരിത്രപരമായ കാരണങ്ങളാൽ മുസ്ലിംകൾ ചില പ്രശ്നങ്ങൾ നേരിടുന്നുണ്ട് എന്ന് വാസ്തവമാണ്. മുഹമ്മദ് നബി ശത്രുക്കളാൽ വേട്ടയാടപ്പെട്ടത് ഏകദൈവവിശ്വാസം കാരണമായിരുന്നു. എന്നാൽ ഇന്ന് ആഗോളതലത്തിൽ മുസ്ലിംകൾ അഭിമുഖീകരിക്കുന്ന പ്രശ്നങ്ങൾ മറ്റു കാരണങ്ങളാലാണ്. മുസ്ലിംകൾ ഇസ്ലാമികമായ ഉദാരമായ സഹിഷ്ണുതാ മനോഭാവം പുലർത്തുന്നതിനു പകരം കേവലം സങ്കുചിതമായി ചിന്തിക്കുകയും പ്രതികരിക്കുകയും ചെയ്യുന്നു. ഇസ്ലാമിനെ ശരിയായ രീതിയിൽ ഉൾക്കൊള്ളാൻ മുസ്ലിംകൾക്ക് കഴിയാത്തതാണ് യഥാർഥ പ്രശ്നം. ശത്രുക്കളെപ്പോലും സ്വന്തം പക്ഷത്തേക്ക് ആകർഷിച്ച സവിശേഷ വ്യക്തിത്വമായിരുന്നു നബിയുടെത്. എന്നാൽ ജീവിതവിശുദ്ധിക്കൊണ്ട് സഹോദരസമുദായങ്ങളെ സ്വാധീനിക്കാൻ കഴിയുന്ന അവസ്ഥയിലല്ല ഇന്ന് മുസ്ലിം സമുദായം. പേര്, വേഷം, താടി, പർദ, തൊപ്പി തുടങ്ങിയ കാര്യങ്ങളിലുള്ള കാര്യങ്ങൾ ഇസ്ലാം എന്ന ധാരണ

യാണ് പൊതുവെയുള്ളത്. യഥാർഥത്തിൽ ഇത്തരം കാര്യങ്ങളിലുള്ള കടുംപിടിത്തത്തിന് എന്ത് പ്രസക്തിയാണുള്ളത്? അറേബ്യൻ സംസ്കാരമാണ് ഇസ്ലാമിക സംസ്കാരം എന്ന തരത്തിലുള്ള പ്രവർത്തനങ്ങൾ സാംസ്കാരിക അധിനിവേശമായി ധരിക്കപ്പെടുന്നതും പ്രശ്നങ്ങൾ രൂക്ഷമാക്കുന്നു. നൂറ്റാണ്ടുകളോളം മുസ്ലിം രാജാക്കന്മാർ ഇന്ത്യ ഭരിച്ചിട്ടും ഇവിടെ ഭൂരിപക്ഷസമുദായം ഹിന്ദുക്കളായി തുടരുന്നതും സമുദായത്തിന്റെ ദുർബലവ്യങ്ങളാണ് വെളിവാക്കുന്നത്. ചിന്തയിലും പ്രവൃത്തിയിലും മുസ്ലിംകൾ കേവലം മുഹമ്മദീയരായി ചുരുങ്ങിപ്പോവുന്നില്ലേ എന്ന് സംശയിക്കണം. മറ്റു സമുദായങ്ങളെ സ്വന്തം വിശ്വാസാദർശങ്ങളിലേക്ക് ആകർഷിക്കാനോ അവരിൽ സ്വന്തം ജീവിതരീതികളെക്കുറിച്ച് മതിപ്പുണ്ടാക്കാനോ സാധിക്കുന്നില്ല. സ്വന്തം വിജ്ഞാനമണ്ഡലം പോലും സ്വന്തം മതഗ്രന്ഥങ്ങൾക്കപ്പുറത്തേക്കെത്തുന്നില്ല. എനിട്ട് മറ്റുള്ളവർ തങ്ങളെ തീവ്രവാദികളാക്കുന്നു. ഭീകരവാദികളാക്കുന്നു എന്ന് മുറവിളി കൂട്ടുകയും ചെയ്യുന്നു. മുഹമ്മദ് നബിയെ ആരെങ്കിലും തീവ്രവാദിയെന്നോ ഭീകരനെന്നോ മുദ്രകുത്തിയതായി ചരിത്രം പറയുന്നില്ല. ആർക്കെങ്കിലും അങ്ങനെ ചിന്തിക്കാൻ കഴിയാത്ത വിധം അത്യുദാത്തമായ വ്യക്തിത്വത്തിനുടമയായിരുന്നു മഹാനായ ആ പ്രവാചകൻ.



ശത്രുക്കളുടെ എതിർപ്പ് അദ്ദേഹത്തിന്റെ വിശ്വാസത്തിന്റെ പേരിൽ മാത്രമായിരുന്നു. കറകളെത്ത ഏകദൈവവിശ്വാസത്തിന്റെ പേരിൽ. എന്നാൽ ഇന്ന് മുസ്ലിംകൾ വേട്ടയാടപ്പെടുന്നുണ്ടെങ്കിൽ അതിന് കാരണങ്ങൾ മറ്റു പലതുമാണ്. മുസ്ലിംകൾ സ്വയം വിമർശനപരമായി പരിശോധിക്കേണ്ട കാര്യങ്ങൾ.

വിനോദ് കുമാർ എടച്ചേരി

ഹസ്തദാനത്തെ അതിശയത്തോടെ കാണേണ്ടതുണ്ടോ?

'പ്രശ്നവും വീക്ഷണവും' (ലക്കം 27) പംക്തിയിൽ വന്ന ചോദ്യവും മറുപടിയുമാണ് ഈ കുറിപ്പിനാധാരം. നമസ്കാരാനന്തരം കൂടെയുള്ളവർക്ക് ഹസ്തദാനം ചെയ്യുന്നതിലെ മതവിധിയാണല്ലോ വിഷയം. ഉത്തരേന്ത്യയിൽ ഇത് പതിവു കാഴ്ചയാണ്. പള്ളിയിൽ നമസ്കാരത്തിനെത്തിയവർ നമസ്കാരാനന്തരം പരസ്പരം ഹസ്തദാനം ചെയ്യുമ്പോൾ ദിനംപ്രതി ചുരുങ്ങിയത് അഞ്ചുനേരമെങ്കിലും സാഹോദര്യത്തിന്റെ ഉഷ്മളമായ വികാരങ്ങൾ പരസ്പരം പങ്കുവെക്കപ്പെടുകയാണ്. ആരെങ്കിലും നമസ്കാരത്തിന് വന്നിട്ടില്ലെങ്കിൽ അയാളെക്കുറിച്ച് അന്വേഷിക്കാനും രോഗമോ മറ്റു വല്ലതുമാണെങ്കിൽ സന്ദർശിക്കാനും ആവശ്യമെങ്കിൽ സഹായമെത്തിക്കാനും അതുപകരിക്കും. ഗൾഫ്നാടുകളിൽ ഇതൊരു സ്ഥിരം കാഴ്ചയാണ്. നമസ്കാരം കഴിഞ്ഞ് ഇറങ്ങുന്ന ആളുകളോട് 'തബണ്ണലല്ലാഹ്' എന്ന് പര

സ്പരം ആശംസിക്കുകയും പ്രാർഥിക്കുകയും ചെയ്യുന്നവരാണ്. ഈജിപ്തുകാരായ സുഹൃത്തുക്കൾ പരസ്പരം ആശംസിക്കുന്നത് ശ്രദ്ധയിൽ പെട്ടിട്ടുണ്ട്. നമസ്കാരം കഴിഞ്ഞ് പിരിയുമ്പോൾ, ഒരാൾ മറ്റൊരാളോട് പറയുന്നത് 'ഹറമൻ' എന്നായിരിക്കും. ഇത് കേൾക്കുമ്പോൾ 'ജംഅൻ ഇൻശാഅല്ലാഹ്' എന്നായിരിക്കും പ്രതിവചനം. ഈ പറയുന്നതുകൊണ്ട് എന്താണ് ഉദ്ദേശിക്കുന്നത് എന്ന് ഈജിപ്ഷ്യൻ സുഹൃത്തിനോട് അന്വേഷിച്ചപ്പോൾ കിട്ടിയ മറുപടി: 'ഹറമൻ' എന്നാൽ 'മസ്ജിദിൽ ഹറാമിൽ വെച്ച് (ഹജ്ജിന്) നമസ്കാരം നിർവഹിക്കാൻ സൗഭാഗ്യമുണ്ടാവട്ടെ' എന്ന്. 'ജംഅൻ ഇൻശാഅല്ലാഹ്' എന്ന പ്രതിവചനത്തിൽ 'അല്ലാഹു ഉദ്ദേശിച്ചാൽ നമുക്കൊരുമിച്ച് നിർവഹിക്കാൻ കഴിയട്ടെ' എന്ന്. എത്ര ഹൃദയവർജകവും ഉദാത്തവുമായ പ്രാർഥനകൾ! സലാമും ക്ഷേമാന്വേഷണവും സ്വന്തം

സംഘടനക്കാരോട് മാത്രം മതി എന്ന പക്ഷപാതിത്വത്തിന്റെ ഇരുട്ടുമുറിയിൽ കഴിഞ്ഞുകൂടുന്നവർക്ക് ഇതിലൊന്നും ആഭിമുഖ്യം കണ്ടില്ലെന്നു വരാം. 'പരസ്പരം സ്നേഹിക്കാൻ സലാം പ്രാർഥിക്കുക' എന്നുണർത്തിയ പ്രവാചകന്റെ ആദർശവും സന്ദേശവും പ്രബോധനദൗത്യമായി ഏറ്റെടുത്തവർ ഇത്തരത്തിലുള്ള ആചാരങ്ങളെ അതിശയത്തോടെ നോക്കിക്കാണാൻ പാടുള്ളതല്ല.

അബ്ബാസ് മാട്ടുൽ

തിരുത്ത്

പ്രബോധനത്തിൽ വന്ന അഭിമുഖത്തിൽ (ലക്കം 27,28) രണ്ട് പിശകുകൾ സംഭവിച്ചിട്ടുണ്ട്. ഒന്ന്: ഗ്യാലൻ രണ്ട് വിരലുകൾ മുറിച്ചു എന്നത് ശരിയല്ല. വിരലുകൾക്കിടയിലെ ഞരമ്പാണ് മുറിച്ചത്. രണ്ട്: മുഹമ്മദലി മുസ്ലിയാർ ഹാറൂഖ് കോളേജിൽ വന്നിട്ടില്ല. അദ്ദേഹം മകനെ പറഞ്ഞയക്കുകയാണുണ്ടായത്.

പ്രഫ. വി. മുഹമ്മദ്